

.. shrii hariharaputraaShTottarashatanaama stotraM ..

॥ श्री हरिहरपुत्राष्टोत्तरशतनाम स्तोत्रं ॥

अस्य श्री हरिहरपुत्राष्टोत्तरशतनामस्तोत्रस्य ।

ब्रह्मा ऋषिः । अनुष्टुप् छन्दः ।

श्री हरिहरपुत्रो देवता । ह्रीं बीजं ।

श्रीं शक्तिः । क्लीं कीलकं ।

श्री हरिहरपुत्र प्रीत्यर्थे जपे विनियोगः ॥

ह्रीं इत्यादिभिः षडङ्गन्यासः ॥

ध्यानम् ॥

त्रिगुणितमणिपद्मं वज्रमाणिक्यदण्डं

सितसुमशरपाशमिक्षुकोदण्डकाण्डं

घृतमधुपात्रं बिभृतं हस्तपद्मैः

हरिहरसुतमीडे चक्रमन्त्रात्ममूर्तिं ॥

ॐ ॥

महाशास्ता विश्वशास्ता लोकशास्तथैव च ।

धर्मशास्ता वेदशास्ता कालशास्ता गजाधिपः ॥ १

गजारूढो गणाध्यक्षो व्याघ्रारूढो महद्युतिः ।

गोप्तागीर्वाण संसेव्यो गतातङ्को गणागृणीः ॥ २

ऋग्वेदरूपो नक्षत्रं चन्द्ररूपो बलाहकः ।

दूर्वाश्यामो महारूपः क्रूरदृष्टिरनामयः ॥ ३

त्रिनेत्र उत्पलकरः कालहन्ता नराधिपः ।

खण्डेन्दु मौळितनयः कल्हारकुसुमप्रियः ॥ ४

मदनो माधवसुतो मन्दारकुसुमर्चितः ।

महाबलो महोत्साहो महापापविनाशनः ॥ ५

महाशूरो महाधीरो महासर्प विभूषणः ।

असिहस्तः शरधरो फालाहलधरात्मजः ॥ ६

अर्जुनेशोऽग्नि नयनश्चानङ्गमदनातुरः ।

दुष्टग्रहाधिपः श्रीदः शिष्टरक्षणदीक्षितः ॥ ७

कस्तूरीतिलको राजशेखरो राजसत्तमः ।

राजराजार्चितो विष्णुपुत्रो वनजनाधिपः ॥ ८

वर्चस्करोवररुचिर्वरदो वायुवाहनः ।

वज्रकायः खड्गपाणिर्वज्रहस्तो बलोद्धतः ॥ ९

त्रिलोकजज्ञातिबलः पुष्कलो वृत्तपावनः ।
पूर्णाधवः पुष्कलेशः पाशहस्तो भयापहः ॥ १०
फद्गाररूपः पापघ्नः पाषण्डरुधिराशनः ।
पञ्चपाण्डवसन्त्राता परपञ्चाक्षराश्रितः ॥ ११
पञ्चवक्त्रसुतः पूज्यः पण्डितः परमेश्वरः ।
भवतापप्रशमनो भक्ताभीष्ट प्रदायकः ॥ १२
कविः कवीनामधिपः कृपाळुः क्लेशनाशनः ।
समोऽरूपश्च सेनानिर्भक्त सम्पत्प्रदायकः ॥ १३
व्याघ्रचर्मधरः शूली कपाली वेणुवादनः ।
कम्बुकण्ठः कलरवः किरीटादिविभूषणः ॥ १४
धूर्जटीवीरनिलयो वीरो वीरेन्दुवन्दितः ।
विश्वरूपो वृषपतिर्विविधार्थं फलप्रदः ॥ १५
दीर्घनासो महाबाहुश्चतुर्बाहुर्जटाधरः ।
सनकादिमुनिश्रेष्ठ स्तुत्यो हरिहरात्मजः ॥ १६
इति श्री हरिहरपुत्राष्टोत्तरशतनामस्तोत्रं संपूर्णं ॥

Encoded and proofread by Antaratma antaratma at Safe-mail.net

Please send corrections to sanskrit@cheerful.com
Last updated April 17, 2007